

## ॥ तैत्तिरीय आरण्यकम् ॥

॥ दशमः प्रश्नः — महानारायणोपनिषत् ॥

ॐ स॒ह ना॑ववतु। स॒ह नो॑ भुनक्तु। स॒ह वी॒र्यं॑ करवावहै। ते॒ज॒स्वि॒  
ना॒व॒धी॑तमस्तु मा वि॒द्विषा॒वहै॑। ॐ शान्तिः॒ शान्तिः॒ शान्तिः॑॥

### ॥ अम्भस्य पारे ॥

अम्भ॑स्यपा॒रे भुव॑नस्य॒ मध्ये॒ नाक॑स्य पृ॒ष्ठे म॑ह॒तो म॒ही॒यान्।  
शु॒क्रेण॑ ज्योती॑षि॒ सम॑नुप्रविष्टः प्र॒जाप॑तिश्चरति॒ गर्भे॑ अ॒न्तः॥  
यस्मि॑न्नि॒दं सं च॒ वि॒चैति॒ सर्वं॒ यस्मि॑न्दे॒वा अधि॑ वि॒श्वे  
निषे॑दुः। तदे॒व भू॑तं तदु॒ भव्य॑मा इ॒दं तद॒क्षरे॑ पर॒मे व्यो॑मन्॥  
येना॑वृ॒तं खं च॒ दि॒वं म॒हीं च॒ येना॑दित्यस्तप॑ति॒ तेज॑सा॒ भ्राज॑सा॒  
च। यम॑न्तः सं॒मुद्रे॑ क॒वयो॑ वय॑न्ति॒ यद॒क्षरे॑ पर॒मे प्र॒जाः॥  
यतः॑ प्रसू॒ता ज॒गतः॑ प्रसू॒ती तो॒येन॑ जी॒वान्व्यस॑स॒र्ज भू॑म्याम्।  
यदोष॑धीभिः पुरुषा॑न्प॒शूँश्च॒ विवे॑श भू॒तानि॑ चराच॒राणि॑॥  
अतः॑ परं॒ नान्य॑दणीयस॑ हि॒ परा॑त्परं॒ यन्म॑ह॒तो म॒हान्त॑म्।  
यदे॑कम॒व्यक्त॑मन॒न्तरूपं॑ वि॒श्वं पुरा॑णं तम॑सः॒ पर॑स्तात्॥१॥

तदेवर्तं तदु सत्यमाहुस्तदेव ब्रह्म परमं कवीनाम्। इष्टापूर्तं  
 बहुधा जातं जायमानं विश्वं बिभर्ति भुवनस्य नाभिः॥  
 तदेवाग्निस्तद्वायुस्तत्सूर्यस्तदु चन्द्रमाः। तदेव शुक्रममृतं तद्ब्रह्म  
 तदापः स प्रजापतिः॥ सर्वे निमेषा जज्ञिरे विद्युतः पुरुषादधि।  
 कला मुहूर्ताः काष्ठाश्चाहोरात्राश्च सर्वशः॥ अर्द्धमासा मासा  
 ऋतवः संवत्सरश्च कल्पताम्। स आपः प्रदुधे उभे इमे  
 अन्तरिक्षमथो सुवः॥ नैनमूर्ध्वं न तिर्यश्चं न मध्ये परिजग्रभत्।  
 न तस्येशे कश्चन तस्य नाम महद्यशः॥२॥

न सन्दर्शे तिष्ठति रूपमस्य न चक्षुषा पश्यति कश्चनैनम्।  
 हृदा मनीषा मनसाऽभिकृप्तो य एनं विदुरमृतास्ते भवन्ति॥  
 अद्भ्यः सम्भूतो हिरण्यगर्भ इत्यष्टौ॥ एष हि देवः प्रदिशोनु  
 सर्वाः पूर्वा हि जातः स उ गर्भे अन्तः। स विजायमानः स  
 जनिष्यमाणः प्रत्यङ्मुखोऽस्तिष्ठति विश्वतोमुखः॥ विश्वतश्चक्षुरुत  
 विश्वतोमुखो विश्वतोहस्त उत विश्वतस्पात्। सं बाहुभ्यां नमति  
 सं पतत्रैर्द्यावापृथिवी जनयन्देव एकः॥ वेनस्तत्पश्यन्विश्वा  
 भुवनानि विद्वान् यत्र विश्वं भवत्येकनीलम्। यस्मिन्निदं सं

च॒ वि॒चैक॒ꣳ स ओतुः॒ प्रोत॑श्च वि॒भुः प्र॒जासु॑। प्र तद्वो॑चे अ॒मृतं॑  
नु वि॒द्वान्गन्ध॒र्वो नाम॒ निहि॑तं गुहा॑सु॥३॥

त्रीणि॑ प॒दा निहि॑ता गुहा॑सु यस्तद्वेदं सवि॒तुः पि॒ताऽस॑त्। स नो॒  
बन्धु॑र्जनि॒ता स वि॑धा॒ता धामा॑नि वेद॒ भुव॑नानि वि॒श्वानि॑। यत्र॑ दे॒वा  
अ॒मृत॑मानशा॒नास्तृ॑तीये॒ धामा॑न्यभ्यैर॑यन्त। परि॒ द्यावा॑पृथि॒वी  
य॑न्ति स॒द्यः परि॑ लो॒कान् परि॑ दि॒शः परि॑ सु॒वः। ऋ॒तस्य॑ तन्तुं  
वि॒ततं॑ वि॒चृत्य॑ तद॑पश्य॒त्तद॑भवत् प्र॒जासु॑। प॒रीत्य॑ लो॒कान्प॒रीत्य॑  
भू॒तानि॑ प॒रीत्य॑ सर्वाः॑ प्र॒दिशो॑ दि॒शश्च॑। प्र॒जाप॑तिः प्रथम॒जा  
ऋ॒तस्य॑ऽऽ॒त्मन॑ऽऽ॒त्मानं॑म॒भिसम्ब॑भूव। स॒दस॑स्पतिमद्भु॒तं  
प्रि॒यमिन्द्र॑स्य॒ काम्य॑म्। स॒नि मे॒धाम॑यासिषम्। उ॒द्दीप्य॑स्व  
जा॒तवे॒दोऽप॒घ्नन्नि॑र्ऋ॒तिं मम॑॥४॥

प॒शूꣳश्च॒ मह्य॑माव॒ह जी॒वनं॑ च॒ दिशो॑ दि॒शः। मा नो॒  
हिꣳसी॒ज्जा॒तवे॒दो गा॒मश्वं॑ पु॒रुषं॑ जग॑त्। अ॒बिभ्र॑द॒ग्न आ॒गहि॑  
श्रि॒या मा॒ परि॑पातय।

## ॥ गायत्रीमन्त्राः ॥

पु॒रुष॑स्य वि॒द्म स॒हस्रा॑क्षस्य॒ महा॑दे॒वस्य॑ धीम॒हि। तन्नो॑ रु॒द्रः

प्रचोदयात्। तत्पुरुषाय विद्महे महादेवाय धीमहि। तन्नो रुद्रः  
 प्रचोदयात्। तत्पुरुषाय विद्महे वक्रतुण्डाय धीमहि। तन्नो दन्तिः  
 प्रचोदयात्। तत्पुरुषाय विद्महे चक्रतुण्डाय धीमहि॥५॥

तन्नो नन्दिः प्रचोदयात्। तत्पुरुषाय विद्महे महासेनाय धीमहि।  
 तन्नः षण्मुखः प्रचोदयात्। तत्पुरुषाय विद्महे सुवर्णपक्षाय  
 धीमहि। तन्नो गरुडः प्रचोदयात्। वेदात्मनाय विद्महे  
 हिरण्यगर्भाय धीमहि। तन्नो ब्रह्म प्रचोदयात्। नारायणाय  
 विद्महे वासुदेवाय धीमहि। तन्नो विष्णुः प्रचोदयात्। वज्रनखाय  
 विद्महे तीक्ष्णदृष्टाय धीमहि॥६॥

तन्नो नारसिंहः प्रचोदयात्। भास्कराय विद्महे महद्युतिकराय  
 धीमहि। तन्नो आदित्यः प्रचोदयात्। वैश्वानराय विद्महे  
 लालीलाय धीमहि। तन्नो अग्निः प्रचोदयात्। कात्यायनाय  
 विद्महे कन्यकुमारि धीमहि। तन्नो दुर्गिः प्रचोदयात्।

### ॥ दूर्वासूक्तम् ॥

सहस्रपरमा देवी शतमूला शताङ्कुरा। सर्वं हरतु मे पापं  
 दूर्वा दुःस्वप्ननाशनी। काण्डात्काण्डात् प्ररोहन्ती परुषः परुषः

परि॥७॥

ए॒वानो॑ दूर्वे॒ प्रत॑नु॒ सह॒स्रेण॑ श॒तेन॑ च। या श॒तेन॑ प्र॒तनो॑षि॒ सह॒स्रेण॑  
वि॒रोह॑सि। तस्या॑स्ते दे॒वीष्ट॑के वि॒धेम॑ ह॒विषा॑ व॒यम्। अश्व॑क्रान्ते  
र॒थक्रान्ते॑ वि॒ष्णुक्रान्ते॑ व॒सुन्ध॑रा। शिरसा॑ धारयिष्या॒मि र॒क्षस्व॑  
मां पदे॑ पदे।

## ॥ मृत्तिकासूक्तम् ॥

भूमि॑र्धेनु॒र्धरणी॑ लो॒कधा॑रिणी। उ॒द्धृता॑ऽसि व॑राहेण॒ कृष्णेन॑  
श॒तबा॑हुना। मृ॒त्तिके॑ ह॒न मे पा॑पं य॒न्मया॑ दु॒ष्कृतं॑ कृतम्।  
मृ॒त्तिके॑ ब्रह्म॒दत्ता॑ऽसि का॒श्यपे॑नाभि॒मन्त्रि॑ता। मृ॒त्तिके॑ देहि॒ मे  
पुष्टिं॑ त्वयि॒ सर्वं॑ प्र॒तिष्ठि॑तम्॥८॥

मृ॒त्तिके॑ प्र॒तिष्ठि॑ते स॒र्वं त॒न्मे निर्णु॑द मृ॒त्तिके॑। तया॑ ह॒तेन॑ पापेन॒  
ग॒च्छामि॑ प॑रमां॒ गति॑म्।

## ॥ शत्रुजयमन्त्राः ॥

यत॑ इन्द्र॒ भया॑महे॒ ततो॑ नो॒ अभयं॑ कृधि। मघ॑वन्छुग्धि तव॒  
तन्न॑ ऊ॒तये॑ वि॒द्विषो॑ वि॒मृधो॑ जहि। स्व॒स्ति॒दा वि॒शस्प॑तिर्वृ॒त्रहा॑  
वि॒मृधो॑ व॒शी। वृषे॑न्द्रः पुर॒ एतु॑ नः स्व॒स्ति॒दा अ॑भयङ्करः।

स्व॒स्ति न॒ इन्द्रो॑ वृ॒द्धश्र॑वाः स्व॒स्ति नः॑ पू॒षा वि॒श्ववे॑दाः।  
 स्व॒स्ति न॒स्ताक्ष॑र्यो॒ अरि॑ष्टनेमिः स्व॒स्ति नो॒ बृह॑स्पतिर्दधातु।  
 आपा॑न्तमन्युस्तृपल॑प्रभर्मा॒ धुनिः॑ शिमी॑वाञ्छरु॒मा ऋ॑जी॒षी।  
 सोमो॑ वि॒श्वान्य॑त॒सावना॑नि॒ नार्वा॑गिन्द्रं॒ प्रति॑माना॒निदे॑भुः॥९॥

ब्रह्म॑जज्ञानं प्रथ॑मं पुरस्ता॒द्विसी॑मतः सुरुचो॑ वेन आ॒वः। सबु॑ध्रिया॒  
 उप॒मा अस्य॑ वि॒ष्टाः स॒तश्च॒ योनि॑मस॒तश्च॒ विवः॑। स्यो॒ना पृ॑थिवि॒  
 भवा॑ऽनृक्ष॒रा नि॒वेश॑नी। यच्छा॑नः शर्म॑ स॒प्रथाः॑। गन्ध॑द्वा॒रां  
 दुरा॑ध॒र्षां नि॒त्यपु॑ष्टां करी॒षिणी॑म्। ई॒श्वरी॑ ऋ॒ सर्व॑भूता॒नां  
 तामि॑होप॒ह्वये॒ श्रिय॑म्। श्री॑र्मे भुजतु। अलक्ष्मी॑र्मे न॒श्यतु॑।  
 विष्णु॑मुखा॒ वै दे॒वाश्छन्दो॑भिरि॒माँल्लो॑कान॒नप॑ज॒य्यम॒भ्यज॑यन्।  
 म॒हा ऋ॑ इन्द्रो॒ वज्र॑बाहुः षोड॑शी शर्म॑ यच्छतु॥१०॥

स्व॒स्ति नो॑ म॒घवा॑ करोतु हन्तु॑ पा॒प्मानं॒ योऽस्मा॑न् द्वेष्टि॑।  
 सो॒मान् ऋ॒ स्वर॑णं कृणु॒हि ब्र॑ह्मणस्पते। क॒क्षीव॑न्तं य औ॒शिज॑म्।  
 शरी॑रं यज्ञशम॒लं कु॑सीदं तस्मि॑न्त्सीदतु योऽस्मा॑न् द्वेष्टि॑। चर॑णं  
 प॒वित्रं॒ वित॑तं पुरा॒णं येन॑ पू॒तस्तर॑ति दुष्कृ॒तानि॑। तेन॑ प॒वित्रे॑ण  
 शु॒द्धेन॑ पू॒ता अति॑ पा॒प्मान॒मरा॑तिं तरेम। स॒जोषा॑ इन्द्र॒ सग॑णो

म॒रुद्भिः सोमं॑ पिब वृ॒त्रह॑ञ्छूर वि॒द्वान्। ज॒हि शत्रूँ॑ रप॒ मृधो॑  
नुद॒स्वाथाभ॑यं कृणुहि वि॒श्वतो॑नः। सुमि॒त्रा न॒ आप॒ ओष॑धयः  
सन्तु दुर्मि॒त्रास्तस्मै॑ भूयासुर्योऽस्मान् द्वेष्टि॒ यं च॑ व॒यं द्विष्मः॑।  
आपो॒ हिष्ठा म॑यो॒भुव॑स्ता न॒ ऊर्जे॑ द॒धातन॑॥११॥

म॒हेर॑णाय॒ चक्ष॑से। यो वः शि॒वत॑मो॒ रस॑स्तस्य॒ भाज॑यते॒ ह नः॑  
। उ॒श॒तीरि॑व मा॒तरः॑ । तस्मा॒ अर॑ङ्ग॒ मामवो॑ यस्य॒ क्षया॑य॒  
जिन्व॑थ। आपो॑ ज॒नय॑था च नः।

## ॥ अघमर्षणसूक्तम् ॥

हिर॑ण्यश्रृङ्गं वरु॑णं प्रप॑द्ये ती॒र्थं मे देहि॑ याचि॑तः। य॒न्मया॑  
भु॒क्तम॑साधू॒नां पा॑पेभ्यश्च प्र॒तिग्र॑हः। यन्मे॒ मन॑सा वा॒चा क॑र्म॒णा  
वा दु॑ष्कृतं कृतम्। तन्न॒ इन्द्रो॑ वरु॑णो बृह॒स्पतिः॑ सवि॒ता च॑ पुनन्तु  
पुनः॑ पुनः॑। नमो॒ऽग्नये॑ऽप्सुमते॒ नम॑ इन्द्रा॒य नमो॑ वरु॑णाय॒ नमो॑  
वारु॑ण्यै नमो॒ऽद्भ्यः॑॥१२॥

यद॒पां क्रू॑रं यद॑मे॒ध्यं यद॑शान्तं तदप॑गच्छतात्। अ॒त्या॒श॒नाद॑ती॒-  
पा॒नाद्य॑च्च उ॒ग्रात् प्र॑तिग्रहा॑त्। तन्नो॒ वरु॑णो रा॒जा पा॑णिना॑  
ह्यव॑मर्शतु। सोऽह॑मपा॒पो वि॒रजो॑ निर्मु॒क्तो मु॑क्तकि॒ल्बिषः॑।

नाकस्य पृष्ठमारुह्य गच्छेद्ब्रह्मसलोकताम्। यश्चाप्सु वरुणः स  
 पुनात्वधमर्षणः। इमं मे गङ्गे यमुने सरस्वति शुतुद्रि स्तोमं  
 सचता परुष्ण्या। असिक्रिया मरुद्वृधे वितस्तयाऽऽर्जीकीये  
 श्रुणुह्या सुषोमया। ऋतं च सत्यं चाभीद्धात्तपसोऽध्यजायत।  
 ततो रात्रिरजायत ततः समुद्रो अर्णवः॥१३॥

समुद्रादर्णवादधि संवत्सरो अजायत। अहोरात्राणि  
 विदधद्विश्वस्य मिषतो वशी। सूर्याचन्द्रमसौ धाता  
 यथापूर्वमकल्पयत्। दिवं च पृथिवीं चान्तरिक्षमथो  
 सुवः। यत्पृथिव्यां रजस्व मान्तरिक्षे विरोदसी।  
 इमांस्तदापो वरुणः पुनात्वधमर्षणः। पुनन्तु वसवः  
 पुनातु वरुणः पुनात्वधमर्षणः। एष भूतस्य मध्ये भुवनस्य  
 गोप्ता। एष पुण्यकृतां लोकानेष मृत्योर्हिरण्मयम्।  
 द्यावापृथिव्योर्हिरण्मयं सञ्श्रितं सुवः॥१४॥

स नः सुवः सञ्शिक्षाधि। आर्द्रं ज्वलन्ति ज्योतिरहमस्मि।  
 ज्योतिर्ज्वलन्ति ब्रह्माहमस्मि। योऽहमस्मि ब्रह्माहमस्मि।  
 अहमस्मि ब्रह्माहमस्मि। अहमेवाहं मां जुहोमि स्वाहा॥



अ॒का॒र्य॒का॒र्य॒वकी॒र्णी स्ते॒नो भ्रू॑ण॒हा गु॑रु॒त॒ल्प॒गः। वरु॑णोऽपाम॒घ-  
म॒र्षण॑स्तस्मा॒त्पा॒पात् प्रमु॑च्यते। र॒जो भूमि॑स्त्व॒मा॒ रोद॑यस्व  
प्रव॑दन्ति॒ धीराः॑। पुन॑न्तु ऋ॒षयः पुन॑न्तु वस॑वः पुना॒तु वरु॑णः  
पुना॒त्व॒घम॑र्षणः। आक्रा॑न्त्समु॒द्रः प्रथ॑मे वि॒धर्मं ज॒नय॑न्प्र॒जा  
भुव॑नस्य॒ राजा॑। वृषा॑ प॒वित्रे॒ अधि॑ सानो॒ अव्ये॑ बृह॒त्सोमो॑  
वावृ॑धे सुवा॒न इन्द्रः॑॥१५॥

[१]

## ॥दुर्गासूक्तम्॥

जा॒तवे॑दसे सुनवाम॒ सोम॑मरातीय॒तो निज॑हाति॒ वेदः॑। स  
नः॑ पर्ष॒दति॑ दु॒र्गाणि॒ विश्वा॑ नावेव॒ सिन्धुं॑ दु॒रिता॑ऽत्य॒ग्निः।  
ताम॒ग्निव॑र्णा॒ तप॑सा ज्वल॒न्तीं वैरोच॑नीं क॒र्मफ॑लेषु जुष्टा॑म्।  
दु॒र्गा दे॒वी॒ शरण॑म॒हं प्रप॑द्ये सु॒तर॑सि तरसे॒ नमः॑। अ॒ग्ने  
त्वं पा॑रया॒ नव्यो॑ अ॒स्मान्त्स्व॒स्तिभि॑रति॒ दुर्गा॑णि॒ विश्वा॑।  
पू॒श्च पृ॒थ्वी बहु॑ला न॒ उ॒र्वी भवा॑ तो॒काय॒ तन॑याय॒ शं योः॑।  
विश्वा॑नि नो दु॒र्गहा॑ जातवेदः॒ सिन्धुं॑ न ना॒वा दु॑रि॒ताति॑ पर्षि।  
अ॒ग्ने अ॒त्रिव॑न्मन॒सा गृणा॑नोऽस्माकं॒ बोध्य॑वि॒ता त॒नूना॑म्।

पृ॒त॒ना॒जि॒त॒ꣳ स॒ह॒मा॒न॒म॒ग्नि॒मु॒ग्रꣳ हु॒वे॒म॒ प॒र॒मा॒त्स॒ध॒स्था॑त्। स नः  
 प॒र॒ष॒द॒ति॑ दु॒र्गा॒णि वि॒श्वा॒ क्षा॒म॒द्दे॒वो अ॒ति॑ दु॒रि॒ता॒ऽत्य॒ग्निः। प्र॒त्नो॒षि॑  
 क॒मी॒ड्यो अ॒ध्व॒रेषु॑ स॒नाच्च॑ हो॒ता न॒व्य॑श्च॒ स॒त्सि॑। स्वा॒श्चा॒ग्ने  
 त॒नुव॑ पि॒प्रय॑स्वा॒स्मभ्य॑ च॒ सौभ॑ग॒माय॑ज॒स्व। गोभि॑र्जु॒ष्ट॒म॒युजो॑  
 नि॒षि॑क्तं॒ तवे॑न्द्र॒ वि॒ष्णो॒रनु॑स॒ञ्चरे॑म। नाक॑स्य॒ पृ॒ष्ठ॒म॒भि स॒ंव॒सा॒नो  
 वैष्ण॑वीं लो॒क इ॒ह मा॑दयन्ताम्॥१६॥

[२]

## ॥ व्याहृतिहोमन्त्राः ॥

भू॒र॒ग्र॒ये॑ पृ॒थि॒व्यै स्वा॒हा भु॒वो॑ वा॒यवे॒ऽन्तरि॑क्षा॒य स्वा॒हा  
 सु॒व॒रा॒दि॒त्याय॑ दि॒वे स्वा॒हा भूर्भु॒वः सु॒व॒श्च॒न्द्रम॑से दि॒ग्भ्यः॑ स्वा॒हा  
 नमो॑ दे॒वेभ्यः॑ स्व॒धा पि॒तृ॒भ्यो भूर्भु॒वः सु॒व॒रोम॑॥१७॥

[३]

भू॒र॒न्न॑म॒ग्र॒ये॑ पृ॒थि॒व्यै स्वा॒हा भु॒वोऽन्नं॑ वा॒यवे॒ऽन्तरि॑क्षा॒य स्वा॒हा  
 सु॒व॒र॒न्न॑मा॒दि॒त्याय॑ दि॒वे स्वा॒हा भूर्भु॒वः सु॒व॒र॒न्नं च॒न्द्रम॑से दि॒ग्भ्यः॑  
 स्वा॒हा नमो॑ दे॒वेभ्यः॑ स्व॒धा पि॒तृ॒भ्यो भूर्भु॒वः सु॒व॒र॒न्नमो॑॥१८॥

[४]

भूर्ग्रये॑ च पृथि॒व्यै च॑ मह॒ते च॒ स्वाहा॒ भुवो॑ वा॒यवे॑ चा॒न्तरि॑क्षाय  
च मह॒ते च॒ स्वाहा॒ सुव॑रादि॒त्याय॑ च दि॒वे च॑ मह॒ते च॒ स्वाहा॒  
भूर्भुवः॑ सुव॑श्च॒न्द्रम॑से च॒ नक्ष॑त्रेभ्यश्च दि॒ग्भ्यश्च॑ मह॒ते च॒ स्वाहा॒  
नमो॑ दे॒वेभ्यः॑ स्व॒धा पि॒तृभ्यो॑ भूर्भुवः॑ सुव॑र्मह॒रोम्॥१९॥

[५]

### ॥ ज्ञानप्राप्त्यर्थहोममन्त्राः ॥

पाहि॑ नो अ॒ग्न ए॒नसे॑ स्वा॒हा। पाहि॑ नो वि॒श्ववे॑द॒से स्वा॒हा। यज्ञं॑  
पाहि॑ वि॒भाव॑सो स्वा॒हा। सर्वं॑ पाहि॑ शत॒क्रतो॑ स्वा॒हा॥२०॥

[६]

पाहि॑ नो॑ अ॒ग्न ए॒कया॑। पा॒ह्यु॒त द्वि॒तीय॑या। पा॒ह्यूर्जं॑ तृ॒तीय॑या।  
पाहि॑ गी॒र्भिश्च॑ त॒सृभि॑र्वासो स्वा॒हा॥२१॥

[७]

### ॥ वेदविस्मरणाय जपमन्त्राः ॥

यश्छ॑न्द॒सामृष॑भो वि॒श्वरू॑पश्छ॑न्दो॒भ्यश्छ॑न्दा॑स्यावि॒वेश॑।  
सता॑ ऽ शि॒क्यः पु॒रोवा॑चो॒पनि॑षदिन्द्रो॑ ज्येष्ठ इन्द्रि॒याय॑ ऋषि॒भ्यो  
नमो॑ दे॒वेभ्यः॑ स्व॒धा पि॒तृभ्यो॑ भूर्भुवः॑ सुव॑रोम्॥२२॥

[८]

नमो ब्रह्मणे धारणं मे अस्त्वनिराकरणं धारयिता भूयासं  
कर्णयोः श्रुतं मा च्योद्वं ममामुष्य ओम्॥२३॥

[९]

॥ तपः प्रशंसा ॥

ऋतं तपः सत्यं तपः श्रुतं तपः शान्तं तपो दानं तपो यज्ञस्तपो  
भूर्भुवः सुवर्ब्रह्मैतदुपास्यैतत्तपः॥२४॥

[१०]

॥ विहिताचरणप्रशंसा निषिद्धाचरणनिन्दा च ॥

यथा वृक्षस्य सम्पुष्पितस्य दूराद्गन्धो वात्येवं पुण्यस्य कर्मणो  
दूराद्गन्धो वाति यथाऽसिधारां कर्तेऽवहितामवक्रामेद्यद्युवे  
युवे ह वा विह्वदिष्यामि कर्तं पतिष्यामीत्येवमनृतादात्मानं  
जुगुप्सेत्॥२५॥

[११]

॥ दहरविद्या ॥

अ॒णोरणी॑यान्म॒हतो म॑ही॒याना॒त्मा गु॒हायां॑ नि॒हितो॑ऽस्य ज॒न्तोः।  
तम॑क्रतुं पश्यति वी॒तशो॑को धा॒तुः प्र॒सादा॑न्महि॒मान॑मी॒शम्।  
स॒प्त प्रा॒णाः प्र॒भव॑न्ति तस्मा॑त्स॒प्तार्चि॑षः स॒मिधः॑ स॒प्त  
जि॒ह्वाः। स॒प्त इ॒मे लो॒का येषु॑ चर॑न्ति प्रा॒णा गु॒हाश॑यां  
नि॒हिताः॑ स॒प्तस॑प्त। अतः॑ स॒मुद्रा गि॒रय॑श्च॒ सर्वे॑ऽस्मात्स्यन्द॑न्ते  
सिन्ध॑वः सर्व॑रूपाः। अत॑श्च॒ विश्वा॒ ओष॑धयो॒ रसा॑श्च॒ येनै॑ष  
भू॒तस्ति॑ष्ठत्यन्तरा॒त्मा। ब्र॒ह्मा दे॒वानां॑ प॒दवीः॑ क॒वीना॑मृषि॒र्विप्रा॑णां  
महि॑षो मृ॒गाणां॑म्। श्ये॒नो गृ॒ध्राणां॑ꣳ स्व॒धिति॑र्वि॒नाना॑ꣳ सोमः॑  
प॒वित्र॑मत्येति॒ रेभन्। अ॒जामे॑कां लो॒हित॑शुक्ल॒कृष्णां॑ ब॒र्ही  
प्र॒जां ज॒नय॑न्तीꣳ स॒रूपाम्। अ॒जो ह्ये॒को जु॒षमा॑णोऽनु॒शेते॑  
जहा॑त्येनां भु॒क्तभो॑गाम॒जोऽन्यः॑॥ २६॥

ह॒ꣳसः शु॒चिष॑द्वसु॒रन्तरि॑क्ष॒सद्धोता॑ वेदि॒षदति॑थिर्दुरो॒णस॑त्।  
नृ॒षद्व॑रसद॒तस॑द्योम॒सद॑जा गो॒जा ऋ॒तजा॑ अ॒द्रिजा॑ ऋ॒तं बृ॒हत्।  
घृ॒तं मि॑मिक्षिरे घृ॒तम॑स्य॒ योनि॑र्घृ॒ते श्रि॒तो घृ॒तमु॑वस्य॒ धाम॑।  
अ॒नुष्व॑धमाव॑ह मा॒दय॑स्व॒ स्वाहा॑कृतं वृष॒भ व॑क्षि ह॒व्यम्।  
स॒मुद्रा॑दूर्मि॒मधु॑माꣳ उदा॑रदुपाꣳशुना॒ सम॑मृ॒तत्व॑मान॒द। घृ॒तस्य॑

नाम॒ गुह्यं॒ यदस्ति॑ जि॒ह्वा दे॒वाना॑म॒मृत॑स्य॒ नाभिः॑। व॒यं ना॒म॒  
प्रब्र॑वामा घृ॒तेना॑स्मिन् य॒ज्ञे धा॑रयामा॒ नमो॑भिः। उप॑ ब्र॒ह्मा  
शृ॒णव॑च्छस्यमा॒नं चतुः॑ शृ॒ङ्गोव॑मी॒द्वोर॑ ए॒तत्। च॒त्वारि॑ शृ॒ङ्गा  
त्रयो॑ अस्य॒ पादा॒ द्वे शी॑र्षे स॒प्त ह॑स्ता॒सो अ॒स्य। त्रिधा॑ ब॒द्धो  
वृ॒षभो॑ रौर॒वीति॑ म॒हो दे॒वो म॒र्त्याः॒ आवि॑वेश॥२७॥

त्रिधा॑ हि॒तं प॒णिभि॑र्गुह्यमा॒नं गवि॑ दे॒वासो॑ घृ॒तम॑न्वविन्दन्। इन्द्र॒  
एक॑ः सूर्य॒ एकं॑ ज॒जान॑ वे॒नादे॑कः स्व॒धया॒ निष्ट॑तक्षुः। यो  
दे॒वाना॑ प्रथ॒मं पु॑रस्ता॒द्विश्वा॑धियो॒ रुद्रो॑ म॒हर्षिः॑। हि॒र॒ण्यग॑र्भं  
प॑श्यत॒ जाय॑मानः स नो॑ दे॒वः शु॒भया॒ स्मृत्या॒ संयु॑नक्तु।  
यस्मा॑त्प॒रं ना॑प॒रम॑स्ति किञ्चि॒द्यस्मा॑ नाणी॒यो न ज्या॑योऽस्ति  
कश्चित्। वृ॒क्ष इ॒व स्तब्धो॑ दि॒वि ति॑ष्ठत्येक॒स्तेने॒दं पूर्णं॑ पु॒रुषे॑ण  
सर्व॑म्। न कर्म॑णा न प्र॒जया॒ धने॑न॒ त्यागे॑नैके अ॒मृत॑त्वमा॒न॒शुः।  
परे॑ण॒ नाकं॑ निहि॒तं गुहा॑यां वि॒भ्राज॑ते यद्य॒तयो॑ वि॒शन्ति॑।  
वे॒दान्त॑वि॒ज्ञान॑सुनि॒श्चितार्थाः॑ स॒न्त्यास॑यो॒गाद्य॑तयः शुद्ध॒सत्त्वाः॑।  
ते ब्र॑ह्मलो॒के तु प॑रा॒न्तका॑ले॒ परा॑मृता॒त्परि॑मुच्यन्ति॒ सर्वे॑। द॒हं  
वि॒पापं॑ प॒रमे॑श्मभू॒तं यत्पु॑ण्डरी॒कं पु॑रम॒ध्यस॑ः स्थम्। तत्रा॒पि

द॒हं ग॒गनं॑ वि॒शो॒क॒स्तस्मिन्॑ यद॒न्तस्तदु॑पा॒सित॒व्यम्। यो वे॒दादौ॑  
स्व॒रः प्रो॒क्तो वे॒दान्ते॑ च प्र॒तिष्ठि॑तः। तस्य॑ प्र॒कृति॑लीन॒स्य यः  
परः॑ स म॒हेश्वरः॑॥२८॥

[१२]

## ॥ नारायणसूक्तम् ॥

स॒हस्र॒शीर्षं॑ दे॒वं वि॒श्वाक्षं॑ वि॒श्वश॑म्भुम्। वि॒श्वं ना॒राय॑णं दे॒वम॑क्षरं  
पर॑मं प॒दम्। वि॒श्वतः॑ पर॑मान्नित्यं वि॒श्वं ना॒राय॑णं ह॒रिम्।  
वि॒श्वमे॒वेदं॑ पु॒रुष॑स्तद्वि॒श्वमु॑पजीवति। पतिं॑ वि॒श्वस्य॑ ऽऽत्मे॒श्वरं॑  
शाश्व॑तं शि॒वम॑च्युतम्। ना॒राय॑णं म॒हाज्ञे॑यं वि॒श्वात्मा॑नं  
परा॑यणम्। ना॒राय॑णप॒रो ज्यो॒तिरा॒त्मा ना॒राय॑णः प॒रः। ना॒राय॑ण  
प॒रं ब्र॒ह्म तत्त्वं॑ ना॒राय॑णः प॒रः। ना॒राय॑णप॒रो ध्या॒ता ध्या॑नं  
ना॒राय॑णः प॒रः। यच्च॑ कि॒ञ्चिज्जग॑त्सर्वं दृ॒श्यते॑ श्रूय॒तेऽपि॑ वा॥  
अन्त॑र्ब॒हिश्च॑ तत्सर्वं व्या॒प्य ना॒राय॑णः स्थि॑तः॥२९॥

अन॑न्तमव्ययं क॒विं स॑मु॒द्रेऽन्तं॑ वि॒श्वश॑म्भुवम्। प॒द्म॒को॒श  
प्र॑तीका॒शं हृ॒दयं॑ चाप्य॒धोमु॑खम्। अधो॑ नि॒ष्ट्या वि॑तस्त्यान्ते  
ना॒भ्यामु॑परि तिष्ठ॑ति। ज्वा॒ल॒मा॒लाकु॑लं भा॒ती वि॒श्वस्य॑ ऽऽय॒तनं॑

महत्। सन्ततः शिलाभिस्तुलम्बत्याकोशसन्निभम्। तस्यान्ते  
 सुषिरः सूक्ष्मं तस्मिन्त्सर्वं प्रतिष्ठितम्। तस्य मध्ये महान-  
 ग्निर्विश्वार्चिर्विश्वतोमुखः। सोऽग्रभुग्विभजन्तिष्ठन्नाहारमजुरः  
 कविः। तिर्यगूर्ध्वमधः शायी रश्मयस्तस्य सन्तता। सन्तापयति  
 स्वं देहमापादतलमस्तकः। तस्य मध्ये वह्निशिखा अणीयोर्ध्वा  
 व्यवस्थितः। नीलतोयदमध्यस्थाद्विद्युल्लेखेव भास्वरा।  
 नीवारशूकवत्तन्वी पीता भास्वत्यणूपमा। तस्याः शिखाया  
 मध्ये परमात्मा व्यवस्थितः। स ब्रह्म स शिवः स हरिः सेन्द्रः  
 सोऽक्षरः परमः स्वराट्॥३०॥

नारायणः स्थितो व्यवस्थितश्चत्वारि च॥१३॥ [१३]

## ॥ आदित्यमण्डले परब्रह्मोपासनम् ॥

आदित्यो वा एष एतन्मण्डलं तपति तत्र ता ऋचस्तदृचां  
 मण्डलः स ऋचां लोकोऽथ य एष एतस्मिन्मण्डलेऽर्चिर्दीप्यते  
 तानि सामानि स साम्नाममण्डलः स साम्नां लोकोऽथ य  
 एष एतस्मिन्मण्डलेऽर्चिषि पुरुषस्तानि यजूंषि स यजुषां  
 मण्डलः स यजुषां लोकः सैषा त्रय्येवं विद्या तपति य



एषोऽन्तरादित्ये हिरण्मयः पुरुषः॥३१॥

[१४]

॥ आदित्यपुरुषस्य सर्वात्मकत्वप्रदर्शनम् ॥

आदित्यो वै तेज ओजो बलं यशश्चक्षुः श्रोत्रमात्मा मनो  
मन्युर्मनुर्मृत्युः सत्यो मित्रो वायुराकाशः प्राणो लोकपालः कः  
किं कं तत्सत्यमन्नमायुरमृतो जीवो विश्वः कतमः स्वयम्भुः  
प्रजापतिः संवत्सर इति संवत्सरोऽसावादित्यो य एष पुरुष एष  
भूतानामधिपतिर्ब्रह्मणः सायुज्यं सलोकतामाप्नोत्येतासामेव  
देवतानां सायुज्यं सष्टितां समानलोकतामाप्नोति य एव  
वेदैत्युपनिषत्॥३२॥

[१५]

॥ शिवोपासनमन्त्राः ॥

निधनपतये नमः। निधनपतान्तिकाय नमः। ऊर्ध्वाय  
नमः। ऊर्ध्वलिङ्गाय नमः। हिरण्याय नमः। हिरण्यलिङ्गाय  
नमः। सुवर्णाय नमः। सुवर्णलिङ्गाय नमः। दिव्याय नमः।  
दिव्यलिङ्गाय नमः। भवाय नमः। भवलिङ्गाय नमः। शर्वाय

नमः। शर्वलिङ्गाय नमः। शिवाय नमः। शिवलिङ्गाय  
 नमः। ज्वलाय नमः। ज्वललिङ्गाय नमः। आत्माय नमः।  
 आत्मलिङ्गाय नमः। परमाय नमः। परमलिङ्गाय नमः।  
 एतत्सोमस्य सूर्यस्य सर्वलिङ्गं स्थापयति पाणिमन्त्रं  
 पवित्रम्॥ ३३॥

[१६]

### ॥ पश्चिमवक्त्र-प्रतिपादक-मन्त्रः ॥

सद्योजातं प्रपद्यामि सद्योजाताय वै नमो नमः। भवे भवे नाति  
 भवे भवस्व माम्। भवोद्भवाय नमः॥ ३४॥

[१७]

### ॥ उत्तरवक्त्र-प्रतिपादक-मन्त्रः ॥

वामदेवाय नमो ज्येष्ठाय नमः श्रेष्ठाय नमो रुद्राय नमः  
 कालाय नमः कलविकरणाय नमो बलविकरणाय नमो बलाय  
 नमो बलप्रमथनाय नमः सर्वभूतदमनाय नमो मनोन्मनाय  
 नमः॥ ३५॥

[१८]

### ॥ दक्षिणवक्त्र-प्रतिपादक-मन्त्रः ॥

अ॒घोरे॑भ्योऽथ॒ घोरे॑भ्यो॒ घोर्घो॑र॒तरे॑भ्यः। सर्वे॑भ्यः सर्व॒शर्वे॑भ्यो॒  
नम॑स्ते अस्तु रु॒द्ररू॑पेभ्यः॥ ३६ ॥

[१९]

### ॥ प्राग्वक्त्र-प्रतिपादक-मन्त्रः ॥

तत्पु॑रुषाय वि॒द्महे॑ महादे॒वाय॑ धीमहि। तन्नो॑ रु॒द्रः  
प्रचो॑दयात्॥ ३७ ॥

[२०]

### ॥ ऊर्ध्ववक्त्र-प्रतिपादक-मन्त्रः ॥

ई॒शानः॑ सर्व॒विद्या॑ना॒मीश्वरः॑ सर्व॒भूता॑नां॒ ब्रह्मा॑धि॒पति॑र्ब्रह्म॒णो॒  
ऽधि॑पति॒र्ब्रह्मा॑ शि॒वो मे॑ अस्तु सदाशि॒वोम्॥ ३८ ॥

[२१]

### ॥ नमस्कारमन्त्राः ॥

नमो॑ हिरण्यबा॒हवे॑ हिरण्यव॒र्णाय॑ हिरण्यरू॒पाय॑ हिरण्यप॒तये॒  
ऽम्बिका॑पतय उ॒माप॑तये पशुप॒तये॑ नमो॒ नमः॥ ३९ ॥

[२२]

ऋ॒त॑ꣳ स॒त्यं प॑रं ब्र॒ह्म पु॒रुषं॑ कृ॒ष्णपिङ्ग॑लम्। ऊ॒र्ध्वरे॑तं वि॒रूपाक्षं॑  
वि॒श्वरू॑पाय॒ वै नमो॑ नमः॥४०॥

[२३]

सर्वो॑ वै रु॒द्रस्तस्मै॑ रु॒द्राय॑ नमो॑ अस्तु। पु॒रुषो॑ वै रु॒द्रः सन्म॒हो  
नमो॑ नमः॥ वि॒श्वं भू॑तं भुव॑नं चि॒त्रं बहु॑धा जा॒तं जाय॑मानं च  
यत्। सर्वो॑ ह्ये॒ष रु॒द्रस्तस्मै॑ रु॒द्राय॑ नमो॑ अस्तु॥४१॥

[२४]

कद्रु॒द्राय॑ प्रचे॑तसे मी॒दुष्ट॑माय॒ तव्य॑से। वो॒चेम॒ शन्त॑मꣳ हृ॒दे।  
सर्वो॑ ह्ये॒ष रु॒द्रस्तस्मै॑ रु॒द्राय॑ नमो॑ अस्तु॥४२॥

[२५]

॥ अग्नि॒होत्र॑हवण्याः उपयुक्तस्य वृक्षविशेषस्याभिधानम्॥

यस्य॑ वैक॑ङ्कत्यग्नि॒होत्र॑हव॑णी भवति॒ प्रति॑ष्ठिताः प्रत्ये॒वास्याहु॑तय॒  
स्तिष्ठ॑न्त्यथो॒ प्रति॑ष्ठित्यै॥४३॥

[२६]

कृ॒णुष्व॑ पा॒ज इति॑ पञ्च॥४४॥

[२७]

## ॥ भूदेवताकमन्त्रः ॥

अदि॑तिर्दे॒वा गन्ध॑र्वा म॒नुष्याः॑ पि॒तरोऽसु॑रास्तेषां॑ सर्व॑भू॒तानां॑  
मा॒ता मे॒दिनीं॑ म॒हती म॒ही सा॑वि॒त्री गा॑य॒त्री जग॑त्युर्वी पृथ्वी  
ब॒हुला॑ वि॒श्वा भू॒ता क॑त॒मा का या सा स॒त्येत्य॑मृ॒तेति॑  
वसि॑ष्ठः॥४५॥

[२८]

## ॥ सर्वदेवता आपः ॥

आपो॑ वा इ॒दं सर्वं॑ वि॒श्वा भू॒तान्यापः॑ प्रा॒णा वा आपः॑  
प॒शव॑ आपोऽमृ॒तमापोऽन्न॑मापः॑ स॒म्राडापो॑ वि॒राडापः॑  
स्व॒राडाप॑श्छन्दा॒ङ्स्यापो॑ ज्योती॒ङ्ष्यापः॑ स॒त्यमापः॑ सर्वा॑  
दे॒वता॑ आपो॑ भूर्भुवः॑ सुव॒राप॑ ओम्॥४६॥

[२९]

## ॥ सन्ध्यावन्दनमन्त्राः ॥

आपः॑ पुनन्तु पृथि॒वीं पृथि॒वी पू॒ता पु॑नातु माम्। पुनन्तु

ब्रह्मणस्पतिर्ब्रह्मपूता पुनातु माम्। यदुच्छिष्टमभोज्यं यद्वा  
दुश्चरितं मम। सर्वं पुनन्तु मामापोऽसृतां च प्रतिग्रहः  
स्वाहा॥४७॥

[३०]

अग्निश्च मा मन्युश्च मन्युपतयश्च मन्युकृतेभ्यः। पापेभ्यो  
रक्षन्ताम्। यदह्ना पापमकार्षम्। मनसा वाचा हस्ताभ्याम्।  
पद्भ्यामुदरेण शिश्ना। अहस्तदेवलुम्पतु। यत्किं च दुरितं मयि।  
इदमहं माममृतयोनौ। सत्ये ज्योतिषि जुहोमि स्वाहा॥४८॥

[३१]

सूर्यश्च मा मन्युश्च मन्युपतयश्च मन्युकृतेभ्यः। पापेभ्यो  
रक्षन्ताम्। यद्रात्रिया पापमकार्षम्। मनसा वाचा हस्ताभ्याम्।  
पद्भ्यामुदरेण शिश्ना। रात्रिस्तदेवलुम्पतु। यत्किं च दुरितं  
मयि। इदमहं माममृतयोनौ। सूर्ये ज्योतिषि जुहोमि  
स्वाहा॥४९॥

[३२]

॥ प्रणवस्य ऋष्यादिविवरणम् ॥

ओमित्येकाक्षरं ब्रह्म। अग्निर्देवता ब्रह्म इत्यार्षम्। गायत्रं छन्दं परमात्मं सरूपम्। सायुज्यं विनियोगम्॥५०॥

[३३]

### ॥ गायत्र्यावाहनमन्त्राः ॥

आया॑तु वर॑दा दे॒वी अ॒क्षरं॑ ब्रह्म॒सम्मि॑तम्। गा॒य॒त्रीं छन्द॑सां  
मा॒तेदं॑ ब्रह्म जुष॒स्व मे॥५१॥

[३४]

ओजो॑ऽसि॒ सहो॑ऽसि॒ बल॑मसि॒ भ्राजो॑ऽसि॒ दे॒वानां॑ धाम॒  
नामा॑सि॒ विश्व॑मसि॒ विश्वा॑युः॒ सर्व॑मसि॒ सर्वा॑युरभिभूरो॑  
गाय॑त्रीमावा॑हयामि॒ सावि॑त्रीमावा॑हयामि॒ सरस्व॑तीमावा॑हयामि॒  
छन्द॑ऋषीनावा॑हयामि॒ श्रिय॑मावा॑हयामि॒ गाय॑त्रिया॒ गाय॑त्रीच्छन्दो॑  
विश्वा॑मित्र॒ ऋषिः॑ सविता॒ देवता॑ऽग्निर्मुखं॑ ब्रह्मा॒ शिरो॑  
विष्णु॑रहृदयं॒ रुद्रः॑ शिखा॒ पृथि॑वी॒ योनिः॑ प्राणापानव्यानोदानसमान॑  
सप्रा॑णा श्वेतवर्णा॒ साङ्ख्या॑यनसगोत्रा॒ गाय॑त्री चतुर्विंशत्यक्षरा॑  
त्रिपदा॑ षट्कुक्षिः॒ पञ्चशी॑र्षोपनयने॒ विनियो॑ग॒ ओं भूः। ओं  
भुवः॑। ओ॒५ सुवः॑। ओं महः॑। ओं जनः॑। ओं तपः॑। ओ॒५

स॒त्यम्। ओं तत्स॑वि॒तुर्वरे॑ण्यं॒ भर्गो॑ दे॒वस्य॑ धीमहि। धियो॒  
यो नः॑ प्रचोदया॑त्। ओमापो॒ ज्योती॒रसो॒ऽमृतं॑ ब्रह्म॒ भूर्भुवः॑  
सुव॒रोम्॥५२॥

[३५]

### ॥ गायत्री उपस्थानमन्त्राः ॥

उ॒त्तमे॑ शिखरे॒ देवी॒ भूम्यां॑ पर्वत॒मूर्ध॑नि। ब्रा॒ह्मणे॑भ्योऽभ्य॑नुज्ञा॒ता  
ग॒च्छ दे॑वि य॒थासु॑खम्। स्तुतो मया वरदा वैदमा॒ता प्र॑चोदयन्ती  
पवने॑ द्विजा॒ता। आयूः पृथि॒व्यां द्र॑विणं ब्र॒ह्मव॑र्च॒सं मह्यं॑ दत्त्व  
प्रजातुं ब्र॒ह्मलो॒कम्॥५३॥

[३६]

### ॥ आदित्यदेवतामन्त्रः ॥

घृ॒णिः सूर्य॑ आदि॒त्यो न प्रभा॑ वा॒त्यक्ष॑रम्। मधु॑ क्षरन्ति तद्र॑सम्।  
स॒त्यं वै तद्र॑स॒मापो॒ ज्योती॒रसो॒ऽमृतं॑ ब्रह्म॒ भूर्भुवः॑ सुव॒रोम्॥५४॥

[३७]

### ॥ त्रिसुपर्णमन्त्राः ॥



ब्रह्ममेतु माम्। मधुमेतु माम्। ब्रह्ममेव मधुमेतु माम्। यास्ते  
सोम प्रजावत्सोभि सो अहम्। दुस्वप्रहन्दुरुष्वहा। यास्ते सोम  
प्राणांस्तां जुहोमि। त्रिसुपर्णमयाचितं ब्राह्मणाय दद्यात्।  
ब्रह्महत्यां वा एते घ्नन्ति। ये ब्राह्मणास्त्रिसुपर्णं पठन्ति। ते सोमं  
प्राप्नुवन्ति। आसहस्रात्पङ्क्तिं पुनन्ति। ओम्॥५५॥

[३८]

ब्रह्म मेधया। मधु मेधया। ब्रह्ममेव मधु मेधया। अद्या नो देव  
सवितः प्रजावत्सावीः सौभगम्। परा दुष्वप्रियं सुव। विश्वानि  
देव सवितर्दुरितानि परा सुव। यद्भद्रं तन्म आ सुव। मधु वातां  
ऋतायते मधु क्षरन्ति सिन्धवः। माध्वीर्नः सन्त्वोषधीः। मधु  
नक्तमुतोषसि मधुमत्पार्थिवं रजः। मधु द्यौरस्तु नः पिता।  
मधुमान्नो वनस्पतिर्मधुमा अस्तु सूर्यः। माध्वीर्गावो भवन्तु  
नः। य इमं त्रिसुपर्णमयाचितं ब्राह्मणाय दद्यात्। भ्रूणहत्यां वा  
एते घ्नन्ति। ये ब्राह्मणास्त्रिसुपर्णं पठन्ति। ते सोमं प्राप्नुवन्ति।  
आसहस्रात्पङ्क्तिं पुनन्ति। ओम्॥५६॥

[३९]

ब्रह्मं मेधवा॑। मधुं मेधवा॑। ब्रह्ममेव मधुं मेधवा॑। ब्रह्मा  
 देवानां॑ पदवीः कवीनामृषिर्विप्राणां महिषो मृगाणां॑। श्येनो  
 गृध्राणां॑ स्वर्धितिर्वनानां॑ सोमः पवित्रमत्यैति रेभन्।  
 ह॑सः शुचिषद्वसुरन्तरिक्षसद्धोता वेदिषदतिथिर्दुरोणसत्।  
 नृषद्वरसदृतसद्योमसदजा गोजा ऋतजा अद्रिजा ऋतं बृहत्।  
 य इमं त्रिसुपर्णमयाचितं ब्राह्मणाय दद्यात्। वीरहत्यां वा  
 एते घ्नन्ति। ये ब्राह्मणास्त्रिसुपर्णं पठन्ति। ते सोमं प्राप्नुवन्ति।  
 आसहस्रात्पङ्क्तिं पुनन्ति। ओम्॥५७॥

[४०]

### ॥ मेधासूक्तम् ॥

मेधा देवी जुषमाणा न आगाद्विश्वाची भद्रा सुमनस्यमाना।  
 त्वया जुष्टा जुषमाणा दुरुक्ता न्वृहद्वदेम विदथे सुवीराः॥ त्वया  
 जुष्टं ऋषिर्भवति देवि त्वया ब्रह्माऽऽगतश्रीरुत त्वया। त्वया  
 जुष्टंश्चित्रं विन्दते वसु सा नो जुषस्व द्रविणो न मेधे॥५८॥

[४१]

मेधां म इन्द्रो ददातु मेधां देवी सरस्वती। मेधां मे अश्विनौ

दे॒वावा॑र्ध॒त्तां पु॒ष्कर॑स्रजा॥५९॥

[४२]

अ॒प्स॒रासु॑ च॒ या मे॒धा ग॑न्ध॒र्वेषु॑ च॒ यन्मनः॑ । दैवी॑ मे॒धा म॑नुष्य॒जा  
सा मा॑ मे॒धा सु॒रभि॑र्जुषताम्॥६०॥

[४३]

आ मा॑ मे॒धा सु॒रभि॑र्वि॒श्वरू॑पा॒ हिर॑ण्यवर्णा॒ जग॑ती जग॒म्या ।  
ऊ॒र्ज॑स्वती॒ पय॑सा॒ पि॒न्व॑माना॒ सा मा॑ मे॒धा सु॒प्रती॑का  
जुषताम्॥६१॥

[४४]

### ॥ मृत्युनिवारणमन्त्राः ॥

अपै॑तु मृ॒त्युर॒मृतं॑ न॒ आग॑न्वैवस्व॒तो नो॒ अभ॑यं कृ॒णोतु॑ । प॒र्ण  
व॒न॒स्पत॑रिवा॒भि॒नः शी॑यता॒ र॒यिः स च॑ ता॒न्नः श॒ची॒पतिः॑॥६२॥

[४५]

परं॑ मृ॒त्यो॒ अनु॒ परै॑हि॒ पन्थां॑ यस्ते॒ स्व इ॒तरो॑ दे॒व्याना॑त् ।  
चक्षु॑ष्मते शृ॒ण्व॒ते ते॑ ब्रवीमि॒ मा नः॑ प्र॒जा री॑रिषो॒ मोत॑  
वी॒रान्॥६३॥

[४६]

वातं प्राणं मनसाऽन्वा रभामहे प्रजापतिं यो भुवनस्य गोपाः। स  
नो मृत्योस्त्रायतां पात्वहंसो ज्योग्जीवा जरामशीमहि॥६४॥

[४७]

अमुत्र भूयादध यद्यमस्य बृहस्पते अभिशस्तेरमुञ्चः।  
प्रत्यौहतामश्विना मृत्युमस्माद्देवानामग्रे भिषजा शचीभिः॥६५॥

[४८]

हरिः हरन्तमनुयन्ति देवा विश्वस्येशानं वृषभं मतीनाम्। ब्रह्म  
सरूपमनुमेदमागादयन् मा विवधीर्विक्रमस्व॥६६॥

[४९]

शलकैरग्निमिन्धान उभौ लोकौ संनेमहम्। उभयोर्लोकयोर्-  
ऋध्वाऽति मृत्युं तराम्यहम्॥६७॥

[५०]

मा छिंदो मृत्यो मा वधीर्मा मे बलं विवृहो मा प्रमौषीः। प्रजां

मा मे॑ रीरिष॒ आयु॑रुग्र नृचक्ष॑सं त्वा ह॒विषा॑ विधेम॥६८॥

[५१]

मा नो॑ म॒हान्त॑मु॒त मा नो॑ अ॒र्भकं॑ मा न॒ उक्ष॑न्तमु॒त मा न॑  
उक्षि॑तम्। मा नो॑ऽव॒धीः पि॒तरं॑ मो॒त मा॒तरं॑ प्रि॒या मा न॑स्त॒नुवो॑  
रु॒द्र रीरिषः॥६९॥

[५२]

मा न॑स्तो॒के तन॑ये॒ मा न॒ आयु॑षि॒ मा नो॒ गोषु॑ मा नो॒ अश्वे॑षु  
रीरिषः। वी॒रान्मा नो॑ रु॒द्र भामि॑तोऽव॒धीर्ह॒विष्म॑न्तो॒ नम॑सा  
विधेम ते॥७०॥

[५३]

॥ प्रजापतिप्रार्थनामन्त्रः ॥

प्रजा॑पते॒ न त्वदे॒तान्य॒न्यो वि॒श्वा जा॒तानि॑ परि॒ता ब॑भूव।  
यत्का॑मास्ते जुहु॒मस्तन्नो॑ अस्तु व॒यं स्या॑म॒ पत॑यो  
रयी॒णाम्॥७१॥

[५४]

॥ इन्द्रप्रार्थनामन्त्रः ॥

स्व॒स्ति॒दा वि॒शस्प॑तिर्वृ॒त्रहा॑ वि॒मृधो॑ व॒शी। वृ॒षेन्द्रः॑ पु॒र ए॑तु नः  
स्व॒स्ति॒दा अ॑भयङ्क॒रः॥ ७२॥

[५५]

### ॥ मृत्युञ्जयमन्त्राः ॥

त्र्य॑म्बकं यजामहे सु॒गन्धिं पु॑ष्टि॒वर्ध॑नम्। उ॒र्वारु॑कमि॒व  
बन्ध॑नान्मृत्यो॒र्मुक्षी॑य॒ माऽमृता॑त्॥ ७३॥

[५६]

ये ते॑ स॒हस्रं॑म॒युतं॑ पाशा॒ मृत्यो॑ म॒र्त्याय॑ ह॒न्त॑वे। तान् य॒ज्ञस्य॑  
मा॒यया॑ सर्वा॒नव॑ यजामहे॥ ७४॥

[५७]

मृ॒त्यवे॒ स्वाहा॑ मृ॒त्यवे॒ स्वाहा॑॥ ७५॥

[५८]

### ॥ पापनिवारक-मन्त्राः ॥

दे॒वकृ॑त॒स्यै न॑सोऽव॒यज॑न॒मसि॑ स्वाहा॑। म॒नुष्य॑कृ॒त॒स्यै न॑सो॒  
ऽव॒यज॑न॒मसि॑ स्वाहा॑। पि॒तृकृ॑त॒स्यै न॑सोऽव॒यज॑न॒मसि॑ स्वाहा॑।

आ॒त्मकृ॑त॒स्यै॑न॒सोऽव॒यज॑न॒मसि॒ स्वाहा॑॥ अ॒न्यकृ॑त॒स्यै॑न॒सोऽव॒यज॑न॒मसि॒ स्वाहा॑॥ अ॒स्मत्कृ॑त॒स्यै॑न॒सोऽव॒यज॑न॒मसि॒ स्वाहा॑॥ यद्वि॒वा च॒ नक्तं॑ चै॒नश्च॑कृ॒म तस्या॑व॒यज॑न॒मसि॒ स्वाहा॑॥ यत्स्व॒पन्त॑श्च॒ जाग्र॑त॒श्चै॑न॒श्चकृ॑म॒ तस्या॑व॒यज॑न॒मसि॒ स्वाहा॑॥ यत्सु॒षुप्त॑श्च॒ जाग्र॑त॒श्चै॑न॒श्चकृ॑म॒ तस्या॑व॒यज॑न॒मसि॒ स्वाहा॑॥ यद्वि॒द्वाꣳस॑श्चावि॒द्वाꣳस॑श्चै॒नश्च॑कृ॒म तस्या॑व॒यज॑न॒मसि॒ स्वाहा॑॥ ए॒नस॑ ए॒नसोऽव॒यज॑न॒मसि॒ स्वाहा॑॥ ७६॥

[५९]

## ॥ वसुप्रार्थनामन्त्रः ॥

यद्वो॑ दे॒वाश्च॑कृ॒म जि॒ह्वाया॑ गु॒रुम॑न॒सो वा॒ प्रयु॑ती दे॒व हे॒डन॑म्। अ॒रा॒वा यो नो॑ अ॒भि दु॑च्छुना॒यते॒ तस्मि॑न्तदे॒नो व॑सवो॒ निर्धे॑त॒न॒ स्वाहा॑॥ ७७॥

[६०]

## ॥ कामोऽकार्षीत्-मन्युरकार्षीत् मन्त्रः ॥

कामोऽकार्षी॑न्नमो॒ नमः॑। कामोऽकार्षी॑त्कामः करोति॒ नाहं॑ करोमि॒ कामः॑ कर्ता॒ नाहं॑ कर्ता॒ कामः॑ कार॒यिता॒ नाहं॑ कार॒यिता॒

एष ते काम कामाय स्वाहा॥७८॥

[६१]

मन्युरकार्षीन्नमो नमः। मन्युरकार्षीन्मन्युः करोति नाहं  
करोमि मन्युः कर्ता नाहं कर्ता मन्युः कारयिता नाहं कारयिता  
एष ते मन्यो मन्यवे स्वाहा॥७९॥

[६२]

॥विराजहोममन्त्राः॥

तिलाञ्जुहोमि सरसां सपिष्टान् गन्धार मम चित्ते रमन्तु  
स्वाहा। गावो हिरण्यं धनमन्नपानं सर्वेषां श्रियै स्वाहा। श्रियं  
च लक्ष्मीं च पुष्टिं च कीर्तिं चानृण्यताम्। ब्रह्मण्यं बहुपुत्रताम्  
। श्रद्धामेधे प्रजाः सन्ददातु स्वाहा॥८०॥

[६३]

तिलाः कृष्णास्तिलाः श्वेतास्तिलाः सौम्या वंशानुगाः। तिलाः  
पुनन्तु मे पापं यत्किञ्चिद्दुरितं मयि स्वाहा। चोरस्यान्नं  
नवश्राद्धं ब्रह्महा गुरुतल्पगः। गोस्तेयं सुरापानं भ्रूणहत्या  
तिला शान्तिं शमयन्तु स्वाहा। श्रीश्च लक्ष्मीश्च पुष्टीश्च



कीर्तिं चानृण्यताम् । ब्रह्मण्यं बहुपुत्रताम् । श्रद्धामेधे प्रज्ञा तु  
जातवेदः सन्ददातु स्वाहा॥८१॥

[६४]

प्राणापानव्यानोदानसमाना मे शुद्ध्यन्तां ज्योतिरहं विरजां  
विपाप्मा भूयासुः स्वाहा। वाङ्मनश्चक्षुःश्रोत्रजिह्वाघ्राणरेतो-  
बुद्ध्याकूतिःसङ्कल्पा मे शुद्ध्यन्तां ज्योतिरहं विरजां विपाप्मा  
भूयासुः स्वाहा। त्वक्कर्ममांसरुधिरमेदोमज्जास्नायवोऽस्थीनि  
मे शुद्ध्यन्तां ज्योतिरहं विरजां विपाप्मा भूयासुः स्वाहा।  
शिरःपाणिपादपार्श्वपृष्ठोरूधरजङ्घाशिश्रोपस्थपायवो मे शुद्ध्यन्तां  
ज्योतिरहं विरजां विपाप्मा भूयासुः स्वाहा। उत्तिष्ठ पुरुष  
हरित पिङ्गल लोहिताक्षि देहि देहि ददापयिता मे शुद्ध्यन्तां  
ज्योतिरहं विरजां विपाप्मा भूयासुः स्वाहा॥८२॥

[६५]

पृथिव्यप्तेजोवायुराकाशा मे शुद्ध्यन्तां ज्योतिरहं विरजां  
विपाप्मा भूयासुः स्वाहा। शब्दस्पर्शरूपरसगन्धा मे  
शुद्ध्यन्तां ज्योतिरहं विरजां विपाप्मा भूयासुः स्वाहा।

मनोवाक्कायकर्माणि मे शुद्ध्यन्तां ज्योतिरहं विरजां विपाप्मा  
 भूयासुः स्वाहा॥ अव्यक्तभावैरहङ्कारैर्ज्योतिरहं विरजां  
 विपाप्मा भूयासुः स्वाहा॥ आत्मा मे शुद्ध्यन्तां ज्योतिरहं  
 विरजां विपाप्मा भूयासुः स्वाहा॥ अन्तरात्मा मे शुद्ध्यन्तां  
 ज्योतिरहं विरजां विपाप्मा भूयासुः स्वाहा॥ परमात्मा मे  
 शुद्ध्यन्तां ज्योतिरहं विरजां विपाप्मा भूयासुः स्वाहा॥ क्षुधे  
 स्वाहा॥ क्षुत्पिपासाय स्वाहा॥ विविट्यै स्वाहा॥ ऋग्विधानाय  
 स्वाहा॥ कृषौत्काय स्वाहा॥ (ओ३ स्वाहा॥) क्षुत्पिपासामलं  
 ज्येष्ठामलक्ष्मीर्नाशयाम्यहम्। अभूतिमसंमृद्धिं च सर्वान्निर्णुद  
 मे पाप्मानं स्वाहा॥ अन्नमय-प्राणमय-मनोमय-विज्ञानमय-  
 मानन्दमय-मात्मा मे शुद्ध्यन्तां ज्योतिरहं विरजां विपाप्मा  
 भूयासुः स्वाहा॥८३॥

[६६]

## ॥ वैश्वदेवमन्त्राः ॥

अग्नये स्वाहा॥ विश्वेभ्यो देवेभ्यः स्वाहा॥ ध्रुवाय भूमाय स्वाहा॥  
 ध्रुवक्षितये स्वाहा॥ अच्युतक्षितये स्वाहा॥ अग्नये स्विष्टकृते

स्वाहा॥ धर्माय॑ स्वाहा॥ अधर्माय॑ स्वाहा॥ अ॒द्भ्यः स्वाहा॥  
ओष॑धि॒वन॒स्पति॒भ्यः स्वाहा॥८४॥

र॒क्षोदे॒वज॒नेभ्यः॑ स्वाहा॥ गृ॒ह्याभ्यः॑ स्वाहा॥ अ॒व॒साने॑भ्यः  
स्वाहा॥ अ॒व॒सान॑पति॒भ्यः स्वाहा॥ स॒र्वभू॑तेभ्यः स्वाहा॥ का॒माय॑  
स्वाहा॥ अ॒न्तरि॑क्षाय॒ स्वाहा॥ यदे॒जति॑ जग॑ति यच्च॒ चेष्ट॑ति  
नामो॑ भा॒गोऽयं॑ नाम्ने स्वाहा॥ पृ॒थि॒व्यै स्वाहा॥ अ॒न्तरि॑क्षाय॒  
स्वाहा॥८५॥

दि॒वे स्वाहा॥ सू॒र्याय॑ स्वाहा॥ च॒न्द्रम॑से स्वाहा॥ नक्ष॑त्रेभ्यः  
स्वाहा॥ इन्द्रा॑य॒ स्वाहा॥ बृ॒हस्प॑तये॒ स्वाहा॥ प्र॒जाप॑तये॒ स्वाहा॥  
ब्रह्म॑णे स्वाहा॥ स्व॒धा पि॒तृभ्यः॑ स्वाहा॥ नमो॑ रु॒द्राय॑ प॒शुप॑तये॒  
स्वाहा॥८६॥

दे॒वेभ्यः॑ स्वाहा॥ पि॒तृभ्यः॑ स्व॒धाऽस्तु। भू॒तेभ्यो॑ नमः। म॒नुष्ये॑भ्यो  
ह॒न्ता॥ प्र॒जाप॑तये॒ स्वाहा॥ प॒रमे॑ष्ठिने॒ स्वाहा॥ यथा॑ कू॒पः श॑तधा॒रः  
स॒हस्र॑धा॒रो अक्षि॑तः। ए॒वा मे॑ अस्तु धा॒न्यः सह॑स्रधा॒रमक्षि॑तम्।  
धन॑धान्ये॒ स्वाहा॥ ये भू॒ताः प्र॑चर॑न्ति दि॒वा न॑क्तं बलि॑मिच्छ॒न्तो  
वि॒तुद॑स्य॒ प्रेष्याः॑। तेभ्यो॑ ब॒लिं पु॑ष्टि॒कामो॑ हरामि॒ मयि॑ पुष्टि॒

पुष्टिपतिर्दधातु स्वाहा॥८७॥

[६७]

ओं तद्ब्रह्म। ओं तद्वायुः। ओं तदात्मा। ओं तत्सत्यम्।  
ओं तत्सर्वम्। ओं तत्पुरोर्नमः॥ अन्तश्चरति भूतेषु गुहायां  
विश्वमूर्तिषु। त्वं यज्ञस्त्वं वषट्कारस्त्वमिन्द्रस्त्व९ रुद्रस्त्वं  
विष्णुस्त्वं ब्रह्म त्वं प्रजापतिः। त्वं तदाप आपो ज्योती  
रसोऽमृतं ब्रह्म भूर्भुवस्सुवरोम्॥८८॥

[६८]

### ॥ प्राणाहुतिमन्त्राः ॥

श्रद्धायां प्राणे निविष्टोऽमृतं जुहोमि। श्रद्धायांमपाने  
निविष्टोऽमृतं जुहोमि। श्रद्धायां व्याने निविष्टोऽमृतं जुहोमि।  
श्रद्धायांमुदाने निविष्टोऽमृतं जुहोमि। श्रद्धायां९ समाने  
निविष्टोऽमृतं जुहोमि। ब्रह्मणि म आत्माऽमृतत्वाय॥  
अमृतोपस्तरणमसि॥ श्रद्धायां प्राणे निविष्टोऽमृतं जुहोमि।  
शिवो मां विशाप्रदाहाय। प्राणाय स्वाहा॥ श्रद्धायांमपाने  
निविष्टोऽमृतं जुहोमि। शिवो मां विशाप्रदाहाय। अपानाय

स्वाहा॥ श्रद्धायां व्याने निर्विष्टोऽमृतं जुहोमि। शिवो  
मां विशाप्रदाहाय। व्यानाय स्वाहा॥ श्रद्धायां मुदाने  
निर्विष्टोऽमृतं जुहोमि। शिवो मां विशाप्रदाहाय। उदानाय  
स्वाहा॥ श्रद्धायां समाने निर्विष्टोऽमृतं जुहोमि। शिवो मां  
विशाप्रदाहाय। समानाय स्वाहा॥ ब्रह्मणि म आत्माऽमृतत्वाय।  
अमृतापिधानमसि॥८९॥

[६९]

## ॥ भुक्तान्नाभिमन्त्रणमन्त्राः ॥

श्रद्धायां प्राणे निर्विश्यामृतं हुतम्। प्राणमन्त्रेनाप्यायस्व।  
श्रद्धायां मपाने निर्विश्यामृतं हुतम्। अपानमन्त्रेनाप्यायस्व।  
श्रद्धायां व्याने निर्विश्यामृतं हुतम्। व्यानमन्त्रेनाप्यायस्व।  
श्रद्धायां मुदाने निर्विश्यामृतं हुतम्। उदानमन्त्रेनाप्यायस्व।  
श्रद्धायां समाने निर्विश्यामृतं हुतम्। समानमन्त्रेनाप्यायस्व॥९०॥

[७०]

## ॥ भोजनान्ते आत्मानुसन्धानमन्त्राः ॥

अङ्गुष्ठमात्रः पुरुषोऽङ्गुष्ठं च समाश्रितः। ईशः सर्वस्य जगतः  
प्रभुः प्रीणाति विश्वभुक्॥११॥

[७१]

### ॥ अवयवस्वस्थता-प्रार्थनामन्त्रः ॥

वाङ्गं आसन्। नसोः प्राणः। अक्षयोश्चक्षुः। कर्णयोः श्रोत्रम्।  
बाहुवोर्बलम्। ऊरुवोरोजः। अरिष्टा विश्वान्यङ्गानि तनूः। तनुवा  
मे सह नमस्ते अस्तु मा मां हिंसीः॥१२॥

[७२]

### ॥ इन्द्रसप्तर्षि-संवादमन्त्रः ॥

वयं सुपर्णा उपं सेदुरिन्द्रं प्रियमेधा ऋषयो नाधमानाः। अपं  
ध्वान्तमूर्णुहि पूरि चक्षुर्मुमुग्ध्यस्मान्निधयेऽव बद्धान्।

[७३]

### ॥ हृदयालम्भनमन्त्रः ॥

प्राणानां ग्रन्थिरसि रुद्रो मां विशान्तकः। तेनान्नेनाप्यायस्व॥१३॥

[७४]

॥ देवताप्राणनिरूपणमन्त्रः ॥

नमो रुद्राय विष्णवे मृत्युर्मे पाहि॥१४॥

[७५]

॥ अग्निस्तुतिमन्त्रः ॥

त्वमग्ने द्युभिस्त्वमांशुशुक्षणिस्त्वमद्भ्यस्त्वमश्मन्स्परिं। त्वं  
वनैभ्यस्त्वमोषधीभ्यस्त्वं नृणां नृपते जायसे शुचिः॥१५॥

[७६]

॥ अभीष्टयाचनामन्त्राः ॥

शिवने मे सन्तिष्ठस्व स्योनेन मे सन्तिष्ठस्व सुभूतेन  
मे सन्तिष्ठस्व ब्रह्मवर्चसेन मे सन्तिष्ठस्व यज्ञस्यर्धिमनु  
सन्तिष्ठस्वोप ते यज्ञ नम उप ते नम उप ते नमः॥१६॥

[७७]

॥ परतत्त्व-निरूपणम् ॥

सत्यं परं परं सत्यं सत्येन न सुवर्गाल्लोकाच्च्यवन्ते

कदाचन सतां हि सत्यं तस्मात्सत्ये रमन्ते तप इति तपो  
 नानशनात्परं यद्धि परं तपस्तदुद्धर्षं तदुराधर्षं तस्मात्तपसि  
 रमन्ते दम इति नियतं ब्रह्मचारिणस्तस्माद्धर्मे रमन्ते शम  
 इत्यरण्ये मुनयस्तस्माच्छर्मे रमन्ते दानमिति सर्वाणि भूतानि  
 प्रशंसन्ति दानान्नाति दुष्करं तस्माद्दाने रमन्ते धर्म इति  
 धर्मेण सर्वमिदं परिगृहीतं धर्मान्नाति दुश्चरं तस्माद्धर्मे रमन्ते  
 प्रजन इति भूयांसस्तस्माद्भूयिष्ठाः प्रजायन्ते तस्माद्भूयिष्ठाः  
 प्रजनने रमन्तेऽग्नय इत्याहु तस्मादग्नय आधातव्या  
 अग्निहोत्रमित्याहु तस्मादग्निहोत्रे रमन्ते यज्ञ इति यज्ञो हि  
 देवानां यज्ञेन हि देवा दिवङ्गतास्तस्माद्यज्ञे रमन्ते मानसमिति  
 विद्वांसस्तस्माद्विद्वांस एव मानसे रमन्ते न्यास इति ब्रह्मा  
 ब्रह्मा हि परः परो हि ब्रह्मा तानि वा एतान्यवराणि तपांसि  
 न्यास एवात्यरेचयद्य एवं वेदैत्युपनिषत्॥१७॥

[७८]

## ॥ ज्ञानसाधन-निरूपणम् ॥

प्राजापत्यो हारुणिः सुपर्णेयः प्रजापतिं पितरमुपससार



किं भगवन्तः परमं वदन्तीति तस्मै प्रोवाच सत्येन  
वायुरावाति सत्येनादित्यो रौचते दिवि सत्यं वाचः प्रतिष्ठा  
सत्ये सर्वं प्रतिष्ठितं तस्मात्सत्यं परमं वदन्ति तपसा  
देवा देवतामग्र आयन्तपसर्षयः सुवरन्वविन्द तपसा  
सपत्नाप्रणुदामारातीस्तपसि सर्वं प्रतिष्ठितं तस्मात्तपः परमं  
वदन्ति दमेन दान्ताः किल्बिषमवधून्वन्ति दमेन ब्रह्मचारिणः  
सुवरगच्छन्दमो भूतानान्दुराधर्षन्दमे सर्वं प्रतिष्ठितं तस्माद्धमः  
परमं वदन्ति शमेन शान्ताः शिवमाचरन्ति शमेन नाकं  
मुनयोऽन्वविन्दञ्छमो भूतानान्दुराधर्षञ्छमे सर्वं प्रतिष्ठितं  
तस्माच्छमः परमं वदन्ति दानं यज्ञानां वरूथन्दक्षिणा लोके  
दातारः सर्वभूतान्युपजीवन्ति दानेनारातीरपानुदन्त दानेन  
द्विषन्तो मित्रा भवन्ति दाने सर्वं प्रतिष्ठितं तस्माद्दानं परमं  
वदन्ति धर्मो विश्वस्य जगतः प्रतिष्ठा लोके धर्मिष्ठं प्रजा  
उपसर्पन्ति धर्मेण पापमपनुदति धर्मे सर्वं प्रतिष्ठितं तस्माद्धर्मं  
परमं वदन्ति प्रजननं वै प्रतिष्ठा लोके साधु प्रजायास्तन्तुं  
तन्वानः पितृणामनृणो भवन्ति तदेव तस्यानृणं तस्मात्  
प्रजननं परमं वदन्त्यग्नयो वै त्रयीं विद्या देवयानः पन्था

गार्हपत्य ऋक्पृथिवी रथन्तरमन्वाहार्यपचनो यजुरन्तरिक्षं  
 वामदेव्यमाहवनीयः सामं सुवर्गो लोको बृहत्तस्मादग्नीन्परमं  
 वदन्त्यग्निहोत्रं सायं प्रातर्गृहाणां निष्कृतिः स्विष्टं सुहुतं  
 यज्ञक्रतूनां प्रायणं सुवर्गस्य लोकस्य ज्योतिस्तस्मादग्निहोत्रं  
 परमं वदन्ति यज्ञ इति यज्ञो हि देवानां यज्ञेन हि देवा  
 दिवङ्गता यज्ञेनासुरानपांनुदन्त यज्ञेन द्विषन्तो मित्रा भवन्ति  
 यज्ञे सर्वं प्रतिष्ठितं तस्माद्यज्ञं परमं वदन्ति मानसं वै प्राजापत्यं  
 पवित्रं मानसेन मनसा साधु पश्यति मानसा ऋषयः प्रजा  
 असृजन्त मानसे सर्वं प्रतिष्ठितं तस्मान्मानसं परमं वदन्ति  
 न्यास इत्याहुर्मनीषिणो ब्रह्माणं ब्रह्मा विश्वः कतमः स्वयम्भुः  
 प्रजापतिः संवत्सर इति संवत्सरोऽसावादित्यो य एष  
 आदित्ये पुरुषः स परमेष्ठी ब्रह्मात्मा याभिरादित्यस्तपति  
 रश्मिभिस्ताभिः पर्जन्यो वर्षति पर्जन्येनौषधिवनस्पतयः  
 प्रजायन्त ओषधिवनस्पतिभिरन्नं भवत्यन्नेन प्राणाः प्राणैर्बलं  
 बलेन तपस्तपसा श्रद्धा श्रद्धया मेधा मेधया मनीषा  
 मनीषया मनो मनसा शान्तिः शान्त्या चित्तं चित्तेन स्मृतिः

स्मृत्या स्मारुः स्मारेण विज्ञानं विज्ञानेनात्मानं वेदयति  
तस्मादन्नं ददन्त्सर्वाण्येतानि ददात्यन्नात् प्राणा भवन्ति  
भूतानां प्राणैर्मनो मनसश्च विज्ञानं विज्ञानादानन्दो ब्रह्मयोनिः  
स वा एष पुरुषः पञ्चधा पञ्चात्मा येन सर्वमिदं प्रोतं  
पृथिवी चान्तरिक्षं च द्यौश्च दिशश्चावान्तरदिशाश्च स वै  
सर्वमिदं जगत्स च भूतं स भव्यं जिज्ञासकृत् ऋतजा  
रयिष्ठाः श्रद्धा सत्यो महस्वान्तमसोपरिष्ठाद्वात्वा तमेवं  
मनसा हृदा च भूयो न मृत्युमुपयाहि विद्वान्तस्मान्म्यासमेषां  
तपसामतिरिक्तमाहुर्वसुरण्यो विभूरसि प्राणे त्वमसि सन्धाता  
ब्रह्म त्वमसि विश्वसृक्तेजोदास्त्वमस्यग्नेर्वर्चोदास्त्वमसि  
सूर्यस्य द्युम्रोदास्त्वमसि चन्द्रमस उपयामगृहीतोऽसि ब्रह्मणे  
त्वा महस ओमित्यात्मानं युञ्जीतैतद्वै महोपनिषदं देवानां  
गुह्यं य एवं वेद ब्रह्मणो महिमानमाप्नोति तस्माद्ब्रह्मणो  
महिमानमित्युपनिषत्॥९८॥

[७९]

॥ ज्ञानयज्ञः ॥

तस्यै॒वं वि॒दुषो॑ य॒ज्ञस्या॒त्मा यज॑मानः श्र॒द्धा पत्नी॑ शरी॒रमि॑ध्म॒मुरो॑  
 वेदि॒र्लोमा॑नि ब॒र्हिर्वे॑दः शि॒खा हृद॑यं यूपः काम॒ आज्यं॑ म॒न्युः  
 प॒शुस्तपो॑ऽग्निः श॑मयि॒ता दक्षि॑णा वा॒ग्घोता॑ प्रा॒ण उ॒द्राता॑  
 चक्षु॑र॒ध्वर्यु॑र्मनो ब्र॒ह्मा श्रोत्र॑म॒ग्नीद्याव॑द्धि॒यते॑ सा दी॒क्षा  
 यद॑श्जाति॒ यत्पिब॑ति॒ तद॑स्य सोमपा॒नं यद्र॑मते॒ तदु॑प॒सदो॑  
 यत्स॒ञ्चर॑त्युप॒विश॑त्युत्तिष्ठते च स प्र॑व॒र्ग्यो यन्मुखं॑ तदा॑हव॒नीयो॑  
 यद॑स्य वि॒ज्ञानं॑ तज्जु॒होति॑ यत्सा॒यं प्रा॒तर॑त्ति॒ तत्स॑मिधो  
 यत्सा॒यं प्रा॒तर्म॑ध्यन्दि॒नं च॑ तानि॒ सर्व॑नानि॒ ये अ॑होरा॒त्रे  
 ते द॑र्शपूर्णमा॒सौ ये॑ऽर्द्धमा॒साश्च॑ मा॒साश्च॑ ते चा॒तुर्मा॑स्यानि॒  
 य ऋ॒तव॑स्ते प॑शुब॒न्धा ये सं॑वत्स॒राश्च॑ परि॒वत्स॒राश्च॑  
 तेऽह॑र्गणाः सर्व॑वेद॒सं वा ए॒तत्स॒त्रं यन्म॑रणं तद॑व॒भृथ॑ ए॒तद्वै  
 ज॑राम॒र्यम॑ग्निहोत्रं स॒त्रं य ए॒वं वि॒द्वानु॑द॒गय॑ने प्र॒मीय॑ते  
 दे॒वाना॑मे॒व म॑हि॒मानं॑ङ्ग॒त्वाऽऽदि॒त्यस्य॑ सायु॒ज्यं गच्छ॑त्यथ  
 यो द॑क्षिणे प्र॒मीय॑ते पि॒तृणा॑मे॒व म॑हि॒मानं॑ङ्ग॒त्वा च॒न्द्रम॑सः  
 सायु॑ज्यं गच्छ॑त्येतौ वै सूर्या॑च॒न्द्रम॑सो॒र्महि॑मानौ ब्रा॒ह्मणो॑  
 वि॒द्वान॒भिज॑यति॒ तस्मा॑द्ब्र॒ह्मणो॑ म॒हिमानं॑माप्नोति॒ तस्मा॑द्ब्र॒ह्मणो॑  
 म॒हिमानं॑मित्युप॒निष॑त् ॥ ११ ॥

[८०]

ॐ स॒ह ना॑ववतु। स॒ह नौ॑ भुनक्तु। स॒ह वी॒र्यं॑ करवावहै। ते॒ज॒स्वि  
ना॒व॒र्धो॑तमस्तु॒ मा वि॑द्विषा॒वहै॑॥ ॐ शान्तिः॒ शान्तिः॒ शान्तिः॑॥

॥ ॐ शान्तिः॒ शान्तिः॒ शान्तिः॑॥ हरिः॑ ओम्॥



---

This PDF was downloaded from <http://stotrasamhita.github.io>.

GitHub: <http://stotrasamhita.github.io> | <http://github.com/stotrasamhita>

Credits: <http://stotrasamhita.github.io/about/>